

مطالعات سیرت سے فقہی احکام کا استنباط (فقہ السیرة) (زاد المعاد کا خصوصی مطالعہ)

حافظ محمد نعیم *

ڈاکٹر ہمایوں عباس شمس **

Zaad al ma'ad is a master piece and classic work on the sirah of Holy Prophet (P.B.U.H). In this book Ibne al-Qayyim Al jawziyyah (751 AH) deals with sirah in a unique way. He has derived from it juristic implications, instructions and lessons for practical life abundantly. His predecessor Imam Sohayli had also practiced this type of sirah-writing. Nevertheless, Ibn-e-Qayyim innovated in Fiqh-al-Sirah by expanding it at a large and well-arranged level. This expertise appears in its climax in Zaad al-Ma'ad. He was a great scholar of Tafseer, Hadith and Fiqh also. By applying Islamic sciences and mechanisms of shariah he has authenticated the sirah narrations firstly and then, infers out of them Islamic law and rulings. This style of sirah writing has become popular and useful in twentieth century. Later Islamic literature, especially sirah-writing has been very much influenced by Zaad al Ma'ad, as books are now being written bearing the title of fiqh-al-sirah. This article consists of a critical analysis of Zaad al-Ma'ad in respect with fiqh al-sirah.

اسلامی علوم و فنون میں سیرت نگاری ہمیشہ سے ایک مستقل صنف کے طور پر جاری رہی ہے اور جداگانہ حیثیت کی حامل ہے۔ اس کی بنیادی وجہ دین اسلام میں پیغمبر صلی اللہ علیہ وآلہ وسلم کی ذات مبارکہ کو حاصل حیثیت و مقام و مرتبہ ہے۔ چونکہ دین کا دار و مدار اور منبع وحی آپ صلی اللہ علیہ وآلہ وسلم کی شخصیت اقدس ہے اس لیے سیرت نگاری کی طرف ہر دور میں اعتناء کیا گیا اور سیرت کے مختلف پہلوؤں پر متنوع انداز میں قلم اٹھایا گیا جس سے سیرت نگاری کے مختلف اسالیب سامنے آئے۔ انہی اسالیب میں سے ایک اسلوب فقہ السیرة (۱) کا بھی ہے جس میں واقعات سیرت سے فقہی احکام اور دوسرے وغیرہ کا استنباط کیا جاتا ہے۔ متقدمین و متاخرین کی کتب سیرت میں یہ استنباط حضور صلی اللہ علیہ وآلہ وسلم کی زندگی کے تمام ادوار، (زندگی قبل از بعثت و رسالت مکی دور، زندگی بعد از نبوت و رسالت مکی دور

* اسٹنٹ پروفیسر، شعبہ اسلامیات، جی سی یونیورسٹی، لاہور۔

* ایسوسی پروفیسر/صدر شعبہ عربی و علوم اسلامیہ، جی سی یونیورسٹی، لاہور۔

اور بعد از نبوت و رسالت مدنی دور) سے کیا گیا ہے۔ ان تینوں ادوار میں سے مدنی دور سے سب سے زیادہ احکام اخذ کیے گئے ہیں اور پھر مدنی دور میں جن امور سے زیادہ احکام کا استنباط کیا گیا ہے ان میں معاہدات، معاملات، غزوات و سرایا، مکاتیب و خطوط اور نوذو وغیرہ سرفہرست ہیں۔ اگرچہ متقدمین و متاخرین کی امہات کتب سیرت میں باقاعدہ ”فقہ السیرۃ“ کی اصطلاح استعمال نہیں ہوئی (جیسا کہ بیسویں صدی میں اسے باقاعدہ اصطلاح کے طور پر استعمال کیا گیا) لیکن اس کے باوجود واقعات سیرت کے ضمن میں اخذ شدہ احکام کا ایک اچھا خاصہ ذخیرہ ان کتب میں موجود ہے جو عقائد، عبادات، معاملات، اخلاقیات، معاشرت و معیشت اور سیاست و حکمرانی سمیت زندگی کے تمام شعبوں سے تعلق رکھتا ہے۔

نبی کریم صلی اللہ علیہ وآلہ وسلم کی ذات مبارکہ میں مختلف حیثیتیں جمع تھیں اور آپ صلی اللہ علیہ وآلہ وسلم ایک جامع شخصیت کے مالک تھے۔ یہی وجہ ہے کہ آپ صلی اللہ علیہ وآلہ وسلم کے احکام و تصرفات اور مختلف حیثیتوں کے تعین میں ائمہ اربعہ کے درمیان اختلاف ہے۔ اصولیین نے نبی کریم صلی اللہ علیہ وآلہ وسلم کے مختلف احکام و تصرفات کو مختلف اقسام میں تقسیم کیا ہے اور اطاعت و اتباع کے حوالے سے ان کی شرعی حیثیت متعین کی ہے۔ (۲) اس حوالے سے اگر فقہ السیرۃ کے فن کو دیکھا جائے تو یہ بہت اہمیت کا حامل ہے کیونکہ اس میں زمانی ترتیب کو ملحوظ خاطر رکھ کر واقعات سیرت بیان کیے جاتے ہیں اور پھر ان سے احکام اخذ کیے جاتے ہیں۔ واقعات کی زمانی ترتیب کے بیان سے آپ صلی اللہ علیہ وآلہ وسلم سے صادر ہونے والے احکام و تصرفات کی نوعیت و کیفیت، حالات و زمانہ کے تقاضے اور ان کی فقہی حیثیت کے تعین میں آسانی ہوتی ہے۔ آیات قرآنیہ کی تفسیر میں شان نزول اور احادیث مبارکہ کی شرح میں اسباب و رود احادیث کو جو اہمیت حاصل ہے۔ فقہ السیرۃ میں وہی اہمیت واقعات سیرت کو زمانی ترتیب سے بیان کرنے کو حاصل ہے۔ فقہ السیرۃ سے ایک طرف تو آپ صلی اللہ علیہ وآلہ وسلم کی ذات اقدس کی تاریخی تفصیلات سے قاری آگاہ ہوتا ہے۔ تو دوسری طرف عملی زندگی کے لیے اسوہ حسنہ کی روشنی میں ایک لائحہ عمل اپنے سامنے پاتا ہے۔ علاوہ ازیں واقعاتی انداز سے اخذ شدہ نتائج و عبرتیں انسان پر زیادہ گہرے نقوش چھوڑتے ہیں، نیز زمانی ترتیب سے واقعات کے بیان سے اخذ کردہ احکام میں ناسخ و منسوخ احکام کی معرفت بھی ہوتی ہے۔ اور سب سے بڑھ کر یہ کہ عملی زندگی کے لیے احکام، درس و عبرت اور اسباق حاصل ہوتے ہیں جو کہ سیرت نگاری و مطالعہ سیرت کا اصل منشاء و مدعا ہے۔ لیکن اس ضمن میں اس بات کو ذہن میں رکھنا بھی ضروری ہے کہ فقہ القرآن اور فقہ الحدیث کی طرح فقہ السیرۃ کا فن بھی چند اصول و ضوابط کا پابند ہے۔ (۳) جن کا لحاظ رکھنا سیرت و شریعت کی اصل روح پانے کے لیے لازم ہے۔

موجودہ دور میں تمدنی و ثقافتی طور پر اتنی تبدیلیاں رونما ہو چکی ہیں اور عہد رسالت سے عصر حاضر تک انسانی زندگی میں اتنی وسعت پیدا ہو چکی ہے کہ حالات یکسر بدل گئے ہیں۔ نئے حالات میں نئے زمانے کے تقاضوں کے مطابق شریعت کے دائرہ میں رہ کر اگر ہمیں چلنا ہے تو یہاں فقہ السیرة ہماری رہنمائی کرتا ہے اور ہمیں بتاتا ہے کہ بدلتی ہوئی صورت حال میں سیرت کی ہمہ گیریت اور آفاقیت ہمارے لیے کس طرح مددگار ثابت ہو سکتی ہے۔ لہذا یہ بات بڑے وثوق سے کہی جاسکتی ہے کہ فقہ السیرة کا موضوع بہت اہم، بنیادی اور ہر زمانے کے لیے خاص اہمیت کا حامل ہے۔ یہی وجہ ہے کہ بیسویں صدی میں برصغیر اور عالم عرب میں ایک مرتبہ پھر اس اسلوب کا احیاء ہوا ہے۔ خاص طور پر عالم عرب میں موجودہ دور کی سیرت نگاری میں اس اسلوب کو خاص مقام حاصل ہے اور باقاعدہ ”فقہ السیرة“ کے عنوان سے کچھ کتب لکھی گئی ہیں۔ اسی طرح برصغیر کی سیرت نگاری میں بھی فقہ السیرة کے اسلوب کے واضح آثار ملتے ہیں۔

فقہ السیرة کے حوالے سے مستقل سیرت نگاری کی تاریخ پر اگر نظر ڈالیں تو ابن حزم ظاہریؒ (۴۵۶ھ) کی ”جوامع السیرة“ اور ابن عبدالبرؒ (۴۶۳ھ) کی ”الدرر فی اختصار المغازی والسیر“ میں اس کے اولین نقوش ملتے ہیں۔ اگرچہ ان حضرات سے پہلے کی کتب سیرت اور سیرت نگاری میں فقہی احکام کا تذکرہ تو ملتا ہے مگر وہاں صرف فقہی احکام کی فرضیت کی تواریخ وغیرہ سے بحث کی گئی ہے روایات سیرت سے اخذ و استنباط مفقود ہے۔ ابن حزم اور ابن عبدالبر کے بعد امام سیبلی (۵۸۱ھ) نے ”الروض الالف“ میں اس اسلوب کو واضح انداز میں اختیار کیا اور واقعات و روایات سیرت سے بہت سے مسائل کا اخذ و استنباط کیا اور اس اسلوب کو ایک واضح شکل دی۔ لیکن جس شخص نے فقہ السیرة کے اسلوب کو باقاعدہ فن کی صورت دی اور اوج کمال تک پہنچا دیا وہ ابن قیم (۷۵۱ھ) ہے۔ ابن قیم نے زاد المعاد میں جس مفصل انداز و اہتمام کے ساتھ واقعات سیرت سے سینکڑوں فقہی مسائل اور دروس و عبرتیں اخذ کیے ہیں وہ صرف انہی کا خاصہ ہے۔ ان کے ہم جماعت و ہم عصر ابن کثیر (۷۷۴ھ) کے ہاں بھی سیرت نگاری میں اس اسلوب کو اختیار کیا گیا اور اسے خاصی اہمیت دی گئی ہے۔ پھر امتاع الاسماع از علامہ مقریزی (۸۴۵ھ)، بھیجۃ المحافل از ابو بکر العامری (۸۹۳ھ)، الموہب اللدنیہ از علامہ قسطلانی (۹۲۳ھ)، سبل الہدی والرشاد فی سیرة خیر العباد از علامہ الشامی (۹۲۲ھ)، السیرة التحلیبیہ از امام حلبی (۱۰۴۴ھ)، شرح العلامة الزرقانی علی الموہب اللدنیہ از علامہ زرقانی (۱۱۲۲ھ)، مختصر سیرة الرسول از محمد بن عبدالوہاب (۱۲۰۶ھ)، مختصر سیرة الرسول از عبداللہ بن محمد بن عبدالوہاب (۱۲۴۴ھ) اور السیرة النبویہ از احمد بن زینی دحلان (۱۳۰۴ھ) وغیرہ میں فقہ السیرة کے اسلوب کے تحت ہر کتاب میں بیسیوں فقہی

نکات اور بصائر و حکم اخذ کیے گئے ہیں اور بہت سے فقہی مسائل زیر بحث لائے گئے ہیں۔ (۴)

زاد المعاد فی ہدی خیر العباد اور فقہ السیرۃ

صاحب زاد المعاد شمس الدین ابو عبد اللہ محمد بن بکر بن ایوب بن سعد بن حریر بن مکی، زین الدین الزرعی دمشقی الحسنبی المشہور بابن القیم الجوزیہ ۶۹۱ھ میں پیدا ہوئے۔ ابن الجوزی (م ۵۹۷ھ) کے قائم کردہ مدرسہ جوزیہ میں تدریس کی بنیاد پر الجوزیہ کہلائے۔ علوم تفسیر، علوم حدیث، علوم فقہ، اصول الدین، علم الکلام، علم السلوک اور دیگر علوم و فنون میں کمال درجہ کی مہارت رکھتے تھے۔ مجتہد فی المذہب اور مجتہد مطلق کہلائے۔ بڑے بڑے استاذہ سے کسب فیض کیا جن میں شیخ ابن تیمیہ سرفہرست ہیں۔ ابن تیمیہ سے عقیدت و محبت کے ساتھ ساتھ ان کے علوم کے وارث بھی ہیں۔ نہایت متقی اور پاکباز تھے، سنت رسول صلی اللہ علیہ وآلہ وسلم سے خاص لگاؤ تھا اور بدعات کے سخت مخالف تھے، تمام عمر بدعات کے خاتمے کے لیے جدوجہد کی ان کے تذکرہ نگاروں نے لکھا ہے کہ ”ماتحت أديم السماء أوسع منه علماً“ (۵)

”اس آسمان کے نیچے کوئی بھی ان سے زیادہ وسیع العلم نہ تھا۔“

زاد المعاد فی ہدی خیر العباد علامہ ابن قیم کی تصانیف میں سے بلند مقام کی حامل ہے اور کتب سیرت میں اپنے منفرد اسلوب اور مختلف النوع مباحث کی وجہ سے جداگانہ حیثیت رکھتی ہے اس کتاب کو اگر سیرت کا انسائیکلو پیڈیا کہا جائے تو غلط نہ ہوگا کیونکہ آپ صلی اللہ علیہ وآلہ وسلم کی زندگی کا کوئی گوشہ ایسا نہیں جس پر کتاب میں بحث نہ کی گئی ہو۔ کتاب پر اگر نظر ڈالی جائے تو کتاب کے موضوعات کی تقسیم مندرجہ ذیل پانچ عنوانات کے تحت کی جاسکتی ہے۔

- | | | | |
|-------|-------------------------------------|------|--------------------------------------|
| (i) | السيرة النبوية | (ii) | الهدى النبوي في العبادات |
| (iii) | الطب النبوي صلي الله عليه وآله وسلم | (iv) | اقتضية النبي صلي الله عليه وآله وسلم |
| (v) | الفضائل والآداب | | |

مصنف نے کتاب میں بعض مقامات پر خصائص النبی صلی اللہ علیہ وآلہ وسلم کے بیان کا بھی تذکرہ کیا ہے (۶) لیکن کتاب میں خصائص النبی صلی اللہ علیہ وآلہ وسلم پر بحث موجود نہیں۔ مصنف کے بیان سے پتہ چلتا ہے کہ انہوں نے اس کتاب کو حالت سفر میں لکھا (۷) کتاب کی ترتیب، ایک موضوع سے متعلقہ مباحث کی کتاب کے مختلف مقامات پر موجودگی اور مصنف کی طرف سے لکھنے کا ارادہ ظاہر کرنے کے باوجود بھی بعض مباحث کی عدم

موجودگی کتاب پر سفر کے آثار کی دلیل ہیں۔ سیرت النبی صلی اللہ علیہ وآلہ وسلم کے مباحث پوری کتاب میں بکھرے پڑے ہیں اور دیگر کتب سیرت کے برعکس زمانی ترتیب سے ایک ہی جگہ بیان نہیں کیے گئے جیسے آپ صلی اللہ علیہ وآلہ وسلم کے نسب شریف، ولادت اور دیگر واقعات سیرت میں بہت فاصلہ ہے۔ پہلا موضوع کتاب کے پہلے حصہ میں ہے جبکہ دوسرا موضوع کتاب کے تیسرے حصہ میں ہے۔ (۸) نتائج غزوات پر بحث غزوات کے بیان سے پہلے نقل کی گئی ہے، (۹) غنائم کے حصول کی بات ان غزوات سے پہلے کی گئی ہے جن میں ان غنائم کا حصول ممکن ہوا۔ (۱۰) امر اور نساء کو مکتوبات لکھنے کی بات کتاب کے پہلے حصہ میں ہے جبکہ ان کا متن تیسرے جزء کے آخر میں ہے۔ (۱۱) اس طرح سے ایک قاری پر سیرت کا نقشہ پوری طرح واضح نہیں ہوتا (۱۲) ابوالحسن علی الندوی اس کتاب کے بارے میں لکھتے ہیں کہ اس کتاب کا قابل تقدیر پہلو صرف یہ ہے کہ اس میں سیرت، حدیث، فقہ، تاریخ کلام، نحو و صرف اور تقریباً تمام علوم اسلامیہ مخلوط ہیں۔ (۱۳) ☆

الهدی النبوی صلی اللہ علیہ وآلہ وسلم، الطب النبوی صلی اللہ علیہ وآلہ وسلم، اقصیٰ النبوی صلی اللہ علیہ وآلہ وسلم اور فضائل و آداب سے قطع نظر خاص واقعاتی سیرت پر اگر نظر دوڑائی جائے تو ابن قیم نے واقعات سیرت سے سینکڑوں مسائل کا استنباط کیا ہے اور ایسے ایسے نکلے نکالے ہیں جو ان کی حدیث، سیرت اور فقہ میں یکساں مہارت کا منہ بولتا ثبوت ہیں نیز انہوں نے سیرت النبی صلی اللہ علیہ وآلہ وسلم کی مقصدیت اور پیغام کو اپنی اصل صورت میں واضح کیا ہے۔ خاص مباحث سیرت میں سے غزوات و سرایا اور بارگاہ رسالت میں آنے والے وفود کے تذکروں سے ابن قیم نے بہت عمدہ اور کثرت سے فقہی مسائل، دروس و عبر اور حکمتیں اخذ کی ہیں اور ان میں فقہاء کے اقوال نقل کرتے ہوئے ذاتی رائے کا اظہار بھی کیا ہے۔ غزوات میں بدر و حنین سمیت تمام غزوات میں اخذ و استنباط کا اسلوب نظر آتا ہے۔ اذن قتال، مشروعیت جہاد، فضیلت جہاد، احکام الجہاد، غنائم، قیدی، عقد الذمہ، جزیہ اور عقود اصلاح جیسے مباحث کو بھی غزوات کے بیان سے قبل زیر بحث لایا گیا ہے۔

غزوہ بدر میں بعض قیدیوں کو آپ صلی اللہ علیہ وآلہ وسلم نے انصار کے بچوں کو تعلیم دینے کے عوض رہا کر دیا ابن قیم کے مطابق یہ اس بات کی دلیل ہے کہ مال کے ساتھ ساتھ عمل کو بھی بطور فدیہ قبول کیا جاسکتا ہے۔ (۱۴)

غزوہ احد اسلامی تاریخ کا ایک اہم غزوہ ہے ابن قیم نے واقعات غزوہ احد کو بیان کرنے کے بعد جن مسائل کا اخذ و استنباط کیا ہے ان میں سے چند درج ذیل ہیں۔

- (۱) جب جہاد کا آغاز ہو جائے، اسلحہ پہن لیا جائے تو دشمن سے جنگ کیے بغیر واپس نہیں لوٹنا چاہیے۔
- (۲) اگر دشمن ملک پر حملہ کر دے تو شہر کے اندر رہ کر لڑنا بھی جائز ہے۔

- (۳) اسلامی لشکر رعایا کی زمین میں سے صاحب زمین کی ناراضگی کے باوجود بھی گزر سکتا ہے۔
- (۴) جو بچے نابالغ ہوں اور جنگ کی طاقت نہ رکھتے ہوں انہیں واپس بھیج دینا چاہیے جیسا کہ رسول اللہ صلی اللہ علیہ وآلہ وسلم نے ابن عمرؓ اور ان کے ساتھ کچھ بچوں کو واپس بھیجا۔
- (۵) عورتوں کی جہاد میں شرکت اور ان سے مدد لینا جائز ہے۔
- (۶) امام کو اگر زخم آجائے تو وہ بیٹھ کر نماز پڑھا سکتا ہے اور لوگ اس کے پیچھے کھڑے ہو کر نماز پڑھ سکتے ہیں۔
- (۷) شہادت کی تمنا کرنا اور دعا کرنا ممنوع نہیں اور یہ موت کی تمنا کرنا نہیں کہ جس سے منع کیا گیا ہے۔
- (۸) اگر کوئی مسلمان زخموں کی تکلیف کی وجہ سے خودکشی کرے تو وہ اہل نار میں سے ہوگا جیسا کہ قرمان نے خودکشی کی اور آپ صلی اللہ علیہ وآلہ وسلم نے فرمایا کہ وہ اہل نار میں سے ہے۔
- (۹) شہید کو غسل نہیں دیا جائے گا نہ ہی اس کا جنازہ پڑھا جائے گا اور جو کپڑے پہنے ہیں ان کے علاوہ دیگر کپڑوں کا کفن بھی نہ پہنایا جائے اور خون اور زخموں سمیت دفن کیا جائے لیکن اگر کسی شہید کا کفن سلب کر لیا جائے تو اسے دوسرے کپڑوں میں کفن دیا جاسکتا ہے۔
- (۱۰) شہید کو وہی دفن کیا جائے جہاں اس کی شہادت ہوئی ہو اور اسے دوسرے جگہ منتقل نہ کیا جائے۔
- (۱۱) اگر شہید جنبی ہو تو اسے غسل دیا جائے جس طرح حضرت خطلہ بن ابی عامر کو فرشتوں نے غسل دیا۔
- (۱۲) ایک قبر میں دو یا تین شہداء کو بھی دفن کیا جاسکتا ہے۔
- (۱۳) معذور افراد اگر جنگ میں شرکت کرنا چاہیں تو جاسکتے ہیں اگرچہ ان پر واجب نہیں۔
- (۱۴) اگر کوئی مسلمان دوران قتال اپنے ہی مسلمان بھائیوں کے ہاتھوں غلطی سے قتل ہو جائے تو اس کی دیت ادا کرنا امام کی ذمہ داری ہے۔ (۱۵)
- ابن قیم نے غزوہ احد کے نتائج میں پنہاں بہت سی حکمتوں کا بھی تذکرہ کیا ہے جنہیں قرآن مجید کی سورہ آل عمران میں بیان کیا گیا ہے ان میں پیغمبر صلی اللہ علیہ وآلہ وسلم کی حکم عدولی، معصیت، نافرمانی، بزدلی، طمع، اختلاف وغیرہ کے انجام اور سزا کا ذکر ہے نیز مومن اور منافق کی پہچان، مخلصین کی ثابت قدمی، مومنین کی آزمائش و درجات کی بلندی، حصول شہادت کا موقع، دنیا سے بے رغبتی اور آپ صلی اللہ علیہ وآلہ وسلم کی قوت و شجاعت اور صبر و اثبات وغیرہ کا تذکرہ بھی کیا گیا ہے نیز اس غزوہ میں مسلمانوں کو پہنچنے والی آزمائش کو آپ صلی اللہ علیہ وآلہ وسلم کے وصال کے مقدمہ کے طور پر پیش کیا گیا ہے۔ (۱۶)

واقعہ اقلک کے بیان کے بعد ابن قیمؒ نے اس میں موجود حکمتیں بیان کی ہیں اور ایک ماہ تک وحی کے منقطع ہونے میں حکمت الہی کا تذکرہ کیا ہے۔ جن لوگوں نے اس تہمت اور بہتان میں حصہ لیا تھا آیات برأت کے نزول کے بعد آپ صلی اللہ علیہ وآلہ وسلم نے ان پر حد جاری کی سوائے عبداللہ بن ابی کے، ابن قیم نے یہاں مختلف علماء و فقہاء کی آراء نقل کی ہیں کہ عبداللہ بن ابی کو اس حد سے کیوں مستثنیٰ کیا گیا اور اس رائے کو ترجیح دی ہے کہ چونکہ حد کا مقصد مومنین صادقین کی تطہیر اور ان کی طرف سے کفارہ تھا اس لیے حضرت مسطح بن اثاثہؓ، حضرت حسانؓ اور حضرت حمہ بنت جحشؓ پر حد جاری کی گئی جبکہ عبداللہ بن ابی اس چیز کا اہل ہی نہیں تھا۔ (۱۷) (کہ اس کی تطہیر کی جاتی)۔ غزوہ بنی قریظہ میں نماز کے سلسلہ میں صحابہ میں اختلاف کے حوالے سے مصنف نے مختلف نقطہ ہائے نظر پیش کیے ہیں کہ کون سا گروہ حق پر تھا اور حکم کی اصل تک پہنچا۔ ابن قیم کا رجحان اس طرف ہے کہ جس گروہ نے رستے میں نماز پڑھی اور آپ صلی اللہ علیہ وآلہ وسلم کے حکم کے ظاہری الفاظ کی بجائے غرض و غایت کو سامنے رکھتے ہوئے عمل کیا وہ درحقیقت مصیب گروہ ہے لیکن اجر کے حق دار دونوں گروہ ہیں۔ (۱۸)

سنہ ۶ھ میں عکل اور عرینہ کے کچھ افراد مدینہ آئے اور اسلام قبول کیا مدینہ کی آب و ہوا اس نے آنے کی وجہ سے بیمار پڑ گئے آپ صلی اللہ علیہ وآلہ وسلم نے انہیں چند اونٹوں کے ساتھ مدینہ سے باہر اونٹوں کی چراگاہ میں بھیج دیا اور انہیں حکم دیا کہ اونٹوں کا دودھ اور پیشاب پئیں۔ پس جب وہ صحت مند ہو گئے تو انہوں نے رسول اللہ صلی اللہ علیہ وآلہ وسلم کے راعی کو قتل کیا اور اونٹ ہانک لے گئے اور اسلام کے بعد پھر کافر ہو گئے رسول اللہ صلی اللہ علیہ وآلہ وسلم نے صحابہ کو ان کی تلاش میں بھیجا (پس ان کو پکڑ لیا گیا)۔ رسول اللہ صلی اللہ علیہ وآلہ وسلم نے ان کے ہاتھ پاؤں کاٹنے کا حکم دیا اور ان کو حرہ کے ایک گوشے میں چھوڑ دیا گیا۔ یہاں تک کہ مر گئے۔ (۱۹) ابن قیم نے اس واقعہ سے مندرجہ ذیل مسائل اخذ کیے ہیں۔

(۱) اونٹ کا پیشاب پینا جائز ہے (اگر اس کے ذریعہ کسی بیماری کا علاج مقصود ہو تو)

(۲) جس جانور کا گوشت کھانا جائز ہے اس کا پیشاب پاک ہے۔

(۳) جنگجو کفار اگر مال چھین لیں اور قتل کریں تو ان کے لیے قطع ید، قطع پاؤں اور قتل کی سزا اکٹھی کی جا سکتی ہے چونکہ انہوں نے نبی کریم صلی اللہ علیہ وآلہ وسلم کے راعی کی آنکھوں میں سلائی پھیری تو ان کے ساتھ بھی ایسا ہی کیا گیا۔

(۴) ابن قیم لکھتے ہیں کہ گویہ حصہ حدود کے نازل ہونے سے قبل کا ہے مگر حدود کی وجہ سے منسوخ نہیں ہوا

حدود کے حکم نے سزا کو معین کیا ہے منسوخ نہیں۔ (۲۰)

صلح حدیبیہ سے بھی بہت سے احکام اخذ کیے گئے ہیں جن میں حج کے مہینہ میں عمرہ کا حکم، عمرہ کا احرام باندھنے کا مقام، عمرہ کے جانوروں پر علامت لگانے کا مسئلہ، جاسوسی کا جواز، کافر سے مدد لینے کا جواز، امام کا رعیت لشکر سے مشورہ کرنے کا جواز، دین کی خبر پر حلف اٹھانے کا جواز، مسلمانوں کی مصلحت کے پیش نظر امام کا کفار سے صلح کا جواز، غیر مسلم کافروں کی آمد کے موقع پر فخر و شان و شوکت کا مظاہرہ کرنا اور امام کی توقیر و تعظیم کے لیے کسی کا بطور محافظ تلوار لے کر کھڑے ہونے کا جواز، قاصدین کی بے ادبی پر صبر و تحمل کے اظہار کا حکم، مستعمل پانی و بلغم وغیرہ کے پاک ہونے کا حکم، فال لینے کا جواز، مصلحت کی بنیاد پر مشرکین سے صلح کا جواز اور قربانی وغیرہ سے متعلق تقریباً چونتیس (۳۴) احکام اخذ کیے گئے ہیں (۲۱) نیز واقعہ حدیبیہ میں مضمحل حکمتوں سے بھی بحث کی گئی ہے۔ حکمتوں کا تذکرہ کرتے ہوئے ابن قیم لکھتے ہیں کہ یہ معاہدہ سب سے بڑی فتح تھی کیونکہ لوگوں نے ایک دوسرے کو امان دی۔ مسلمان اور کفار آپس میں ملنے لگے انہیں اسلام و قرآن کی دعوت پہنچنے لگی۔ مشرکین نے جن شرائط کو اپنے فائدہ کے لیے معاہدہ میں شامل کروایا تھا (اور جو بظاہر مسلمانوں کے مفاد میں نہیں تھیں) وہ مسلمانوں کے حق میں تو مفید ثابت ہوئیں جبکہ کفار جو عزت کی سوچ رہے تھے لیکن ان کو ذلت نصیب ہوئی نیز اس معاہدہ سے مسلمانوں میں ایمان و یقین کی کیفیت پیدا ہوئی۔ اطمینان قلب نصیب ہوا اور اللہ کے وعدوں اور انعامات کی تکمیل ہوئی۔ (۲۲)

غزوہ خیبر کے واقعات سے مصنف نے حرمت کے مہینہ میں کفار سے جنگ کا جواز، غنیمت میں حاصل شدہ کھانے پینے کی اشیاء میں خمس کا مسئلہ، جنگ میں شرکت نہ کرنے اور بعد میں آنے والوں کے لیے حصہ مقرر کرنے کا مسئلہ، پالتو گدھوں کی حرمت، اہل ذمہ کے ساتھ بد عہدی اور ان کے ذمہ کا حکم، تقسیم سے پہلے مال غنیمت میں سے لینے کا مسئلہ، فال لینے کا حکم، آزادی کو بطور مہر قرار دینا، کافر کے ہمد کے قبول کرنے کا جواز، سونے یا بھول جانے کی صورت میں نماز کا حکم، قضاء نماز کی ادائیگی کا مسئلہ، قضاء نماز باجماعت پڑھنے کا جواز اور شیطانی جگہوں پر نماز پڑھنے سے اجتناب کا حکم جیسے مسائل زیر بحث لائے ہیں۔ (۲۳)

۸ھ جب میں رسول اللہ صلی اللہ علیہ وآلہ وسلم نے تین سو سواروں کے ساتھ حضرت ابو عبیدہ بن الجراح کو امیر بنا کر قبیلہ چہدہ کی جانب سیف البحر بھیجا۔ رستے میں شدید بھوک لگی تو ان لوگوں نے درخت کی پتیاں کھائیں ایک صحابی نے مسلسل تین دن تین تین اونٹ ذبح کیے پھر حضرت ابو عبیدہ نے انہیں اونٹ ذبح کرنے سے منع کر دیا اسی دوران سمندر نے ایک بہت بڑا جانور (العنبر) ان کی طرف ڈال دیا جسے انہوں نے نصف مہینہ کھایا

یہاں تک کہ ان کے جسم مضبوط ہو گئے جب مدینہ لوٹ کر آئے تو اس میں سے جو بچا تھا وہ ساتھ لے آئے نبی کریم صلی اللہ علیہ وآلہ وسلم کو جب بتایا تو آپ صلی اللہ علیہ وآلہ وسلم نے فرمایا کہ وہ خدا نے تم لوگوں کے لیے رزق بھیجا تھا اگر اس میں سے کچھ ہے تو لاؤ۔ چنانچہ صحابہؓ نے گوشت پیش کیا جسے آپ صلی اللہ علیہ وآلہ وسلم نے تناول فرمایا (۲۴)

ابن قیم نے اس واقعہ سے جو احکام اخذ کیے ہیں وہ درج ذیل ہیں۔

(۱) اس واقعہ میں شہر حرام میں قتال کے جواز کا پتہ چلتا ہے اگر اس کی تاریخ محفوظ طور پر رجب میں ہو اور ظاہر طور پر بھی۔

(۲) حالت مخضہ میں درختوں کے پتے کھانا جائز ہے نیز عشب الارض یعنی زمین کی جڑی بوٹیوں کا بھی یہی معاملہ ہے۔

(۳) امام یا امیر کے سوار یوں کے جانور ذبح کرنے کی ممانعت کے جواز کا پتہ چلتا ہے اگرچہ کھانے کی ضرورت ہو، اس چیز کے پیش نظر کہ دشمن کے مقابلہ کے وقت ان کی ضرورت ہوگی امیر کی ممانعت کی اطاعت کرنا لشکر پر ضروری ہے۔

(۴) اس واقعہ سے سمندر کے مردار کے کھانے کا جواز نکلتا ہے۔

(۵) حیات نبوی صلی اللہ علیہ وآلہ وسلم میں اجتہاد کے جواز کی دلیل اس واقعہ میں موجود ہے لیکن یہ اجتہاد کی حقیقی ضرورت اور نص کی عدم موجودگی میں ہی جائز ہے۔ (۲۵)

مندرجہ بالا واقعہ میں میت البحر، باہر سے کسی جانور کے سمندر میں جا کر مردہ ہونے اور نبی کریم صلی اللہ علیہ وآلہ وسلم کے اس جانور میں سے کھانے اور صحابہؓ کے مضطرب ہونے یا نہ ہونے کے حوالے سے بھی بحث کی گئی ہے۔ (۲۶)

فتح مکہ کے واقعات اور خطبہ کا تذکرہ کرنے کے بعد فی الإشارة الی مافی الغزوة من الفقہ واللطائف کے عنوان کے تحت مصنف نے کثرت سے فقہی احکام اخذ کیے ہیں جن میں محارب پراچانک حملہ کرنے کا جواز، جذبہ دینی کے باعث کفر کا الزام لگانے کا جواز، مسلمانوں کے حلیف گروہ پر حملہ کرنے کی صورت میں معاہدہ کی شرعی حیثیت، دس سال سے زائد عرصہ کے لیے صلح کا جواز، قاصد کے قتل کی ممانعت، مسلمان جاسوس کے قتل کا جواز، عورت کو بوقت ضرورت مصلحت عامہ کے لیے برہنہ کرنے کی دھمکی دینے کا جواز، حرمت مکہ، مکہ میں بغیر احرام پہننے داخل ہونے کا مسئلہ، اراضی مکہ کی تقسیم کا معاملہ، اراضی مکہ کی خرید و فروخت کے مسائل، اراضی مکہ پر خراج کا مسئلہ، گستاخ رسول کی سزا کا مسئلہ، حدود حرم میں حدود کے نفاذ کا

مسئلہ، مکہ کے درخت کاٹنے کا مسئلہ، لقطۃ الحاج، لقطۃ الحرم کی شرعی حیثیت، کالا لباس پہننے کا جواز، متعہ کی حرمت کا مسئلہ، عورت کی امان اور قتل مرتد جیسے مسائل شامل ہیں۔ (۲۷)

غزوہ حنین کو اگر دیکھا جائے تو یہاں بھی مصنف کا فقہی مزاج اور اسلوب و منہج پوری طرح جلوہ گر ہے جنین کے واقعات میں سے صاحب کتاب نے مشرکین سے ہتھیار بطور مستعار لینے کا جواز، توکل علی اللہ کے باوجود ظاہری اسباب اختیار کرنے کا جواز، مال غنیمت کی تقسیم سے پہلے کفار کے اسلام لانے کا انتظار کرنے کا جواز، دشمن کے گھوڑے یا سواری کی کوچیں کاٹنے کا جواز، تالیف قلب کے لیے مال دینے کا جواز، مقتول کے سلب کا مسئلہ، سلب مقتول کے شمس کا مسئلہ اور دیگر اہم مسائل اخذ کیے ہیں۔ (۲۸) غزوہ طائف سے مستنبط شدہ احکام میں لڑائی میں کفار پر منجیق نصب کرنے کا جواز، دارالحرب سے دارالاسلام آنے والے غلام کا حکم، حسب مصلحت امام کا محاصرہ اٹھانے کا جواز، عمرہ کے لیے جعرانہ سے احرام باندھنے کا حکم، نیکی کے کام میں ایثار کرنے کا جواز، مزارات، صنم کدوں کی تخریب اور ان سے حاصل شدہ مال و متاع کے استعمال کا جواز جیسے مسائل شامل ہیں۔ (۲۹)

غزوہ تبوک آپ صلی اللہ علیہ وآلہ وسلم کے غزوات میں سے ایک اہم غزوہ ہے ابن قیم نے اس غزوہ پر تفصیل سے روشنی ڈالی ہے اور یہاں بھی اخذ احکام میں سابقہ روایت کو برقرار رکھتے ہوئے اپنے جوہر دکھائے ہیں غزوہ تبوک سے اخذ کردہ احکام میں اشہر الحرم میں قتال کا جواز، مصلحت کی خاطر امام کا لشکر کو کچھ بتانے اور کچھ چھپانے کا جواز، لشکر کو کوچ کا حکم ملنے کے بعد تاخیر کا عدم جواز، استخلاف امام کا مسئلہ، مغضوب علاقوں میں سے گزرنے اور وہاں کی اشیاء استعمال کرنے کا مسئلہ، سفر میں جمع بین الصلا تین کا حکم، ریت سے تیمم کا جواز، دائمی مصلحت کی بناء پر قسم توڑنے کا جواز، حالت غصہ میں کھائی گئی قسم کا بیان، معاہدین اور اہل ذمہ کی بدعہدی کا حکم، رات کے وقت تدفین کا مسئلہ، مقامات محصیت و گناہ کے انہدام کا جواز، وقف کے احکام، مسجد اور قبر کے ایک جگہ جمع ہونے پر کسی ایک کے گرانے کا حکم جیسے مسائل زیر بحث لائے گئے ہیں (۳۰) نیز غزوہ تبوک میں پیچھے رہ جانے والے اصحاب کا بھی تفصیلی ذکر کیا گیا ہے اور الفوائد المستنبطۃ من قصة المتخلفین الثلاثة کے تحت یہاں بھی بیسیوں فقہی مسائل اور عبر و نصائح سے گفتگو کی گئی ہے۔ (۳۱)

غزوات کے علاوہ آپ صلی اللہ علیہ وآلہ وسلم کی بارگاہ میں آنے والے وفود اور ان سے متعلقہ معاملات و واقعات سے بھی بہت سے مسائل، حکمتیں اور آداب اخذ کیے گئے ہیں جن وفود کے تذکرہ کے بعد مسائل اخذ کیے گئے ہیں ان میں وفد ثقیف (۳۲)، وفد عبدالقیس (۳۳)، وفد بنی حنیفہ (۳۴)، وفد کنده (۳۵)، وفد

دوس (۳۶)، وفد بجران (۳۷)، وفد بلی (۳۸)، وفد صداء (۳۹) اور وفد بنی منفق (۴۰) وغیرہ اہم ہیں۔ مثلاً وفد ثقیف آپ صلی اللہ علیہ وآلہ وسلم کی بارگاہ میں حاضر ہوا آپ صلی اللہ علیہ وآلہ وسلم نے ان کو مسجد میں ٹھہرایا تاکہ قرآن مجید کی آیات سنیں۔ یہ وفد ہر روز آپ صلی اللہ علیہ وآلہ وسلم کی خدمت میں حاضر ہوتا اور عثمان بن العاصؓ، جو کہ ان میں سے سب سے چھوٹے تھے، کو سامان کی حفاظت کے لیے پیچھے چھوڑ آتے۔ وفد کی والہی پر عثمان بن العاصؓ کبھی بارگاہ نبوت میں حاضر ہوتے اور کبھی حضرت ابوبکر صدیقؓ کی خدمت میں۔ انہوں نے دین کی بہت سی باتیں سیکھ لیں۔ پھر یہ وفد ایمان لے آیا انہوں نے آنحضرت صلی اللہ علیہ وآلہ وسلم سے ایمان کے باوجود ناز، شراب اور سود کی اجازت چاہی جس سے آپ صلی اللہ علیہ وآلہ وسلم نے انکار کر دیا نیز انہوں نے اپنے بتوں کے بارے میں پوچھا آپ صلی اللہ علیہ وآلہ وسلم نے فرمایا کہ ان کو توڑ دو۔ ثقیف کے لوگ ایسا کرنے سے خوف کھاتے تھے لہذا آپ نے ان کے کہنے پر کچھ اصحابؓ کو بھیجا جنہوں نے کلباڑے سے وار کر کے ان کے بت کو منہدم کر دیا۔ عثمان بن العاصؓ نے عرض کیا یا رسول اللہ شیطاں میرے اور میری نماز میں حائل ہوتا ہے۔ آپ صلی اللہ علیہ وآلہ وسلم نے فرمایا ”فتعو ذب اللہ منہ و اتفل علی یسارک“ (۴۱) (اس سے اللہ کی پناہ مانگو اور بائیں جانب تین بار تھوک دو) آپ صلی اللہ علیہ وآلہ وسلم نے عثمان بن العاصؓ کو ان کا امیر مقرر کیا۔ (۴۲) ابن قیم نے اس وفد کے تذکرہ سے مندرجہ ذیل مسائل و آداب اخذ کیے ہیں۔

- (۱) مشرک کو مسجد میں ٹھہرایا جاسکتا ہے جب کہ اس کے سماعت قرآن اور مسلمانوں کی عبادت کے مشاہدہ سے اسلام قبول کرنے کی امید ہو۔
- (۲) جو شخص کتاب اللہ کا زیادہ علم رکھتا ہو اور دین کی زیادہ سمجھ رکھتا ہو وہ امارت کا زیادہ مستحق ہے (چاہے وہ عمر میں چھوٹا ہی کیوں نہ ہو)
- (۳) مقامات شرک کا انہدام جائز ہے کیونکہ یہ اللہ اور اس کے رسول کے لیے محبوب اور اہل اسلام کے لیے فائدہ مند ہے۔
- (۴) بیوت طاعت کو گرا کر مساجد میں تبدیل کیا جاسکتا ہے تاکہ وہاں اللہ کی عبادت ہو اور اسکے ساتھ کسی کو شریک نہ کیا جائے۔
- (۵) اگر انسان شیطاں سے پناہ مانگے اور بائیں جانب تین مرتبہ تھوک دے تو اسے شیاطین سے کچھ نقصان نہیں ہوگا۔ (۴۳)

وفد بلی آپ صلی اللہ علیہ وآلہ وسلم کی خدمت میں ۹ ربیع الاول کے مہینہ میں حاضر ہوا اور ربیع بن ثابت بلوی

کے ہاں ٹھہرا اور اسلام قبول کیا۔ شیخ الوفدا ابو الصیب نے کہا یا رسول اللہ ان لى رغبة فى الضيافة فهل لى فى ذلك“ (۴۴)

آپ صلی اللہ علیہ وآلہ وسلم نے فرمایا ہاں جو بھلائی بھی تم کرو چاہے غنی کے ساتھ یا فقیر کے ساتھ وہ صدقہ ہے اس نے عرض کیا کہ ضیافت کب تک ہے آپ صلی اللہ علیہ وآلہ وسلم نے فرمایا تین روز تک اور جو اس سے زائد ہے وہ صدقہ ہے۔ اس نے پوچھا کہ اگر ویران جگہ مجھے بکریاں ملیں تو ان کا کیا حکم ہے آپ صلی اللہ علیہ وآلہ وسلم نے فرمایا وہ تیرا یا تیرے بھائی یا بھیڑیے کا نوالہ ہے۔ اس نے عرض کی اور اونٹ ملے تو آپ صلی اللہ علیہ وآلہ وسلم نے فرمایا تجھے اس سے کیا غرض، اسے رہنے دے یہاں تک کہ وہ خود ہی اپنے مالک کے پاس پہنچ جائے۔ (۴۵)

ابن قیم نے یہاں جو مسائل اخذ کیے ہیں وہ درج ذیل ہیں۔

(۱) مہمان کا میزبان پر حق ہے اور اس کے تین مراتب ہیں۔ حق واجب، حق مستحب اور صدقہ، حق واجب تو ایک دن اور رات ہے نبی کریم صلی اللہ علیہ وآلہ وسلم نے یہ تین مراتب ایک متفق علیہ حدیث میں بیان فرمائے ہیں اُبی شریح الخزاعی سے روایت ہے کہ رسول اللہ صلی اللہ علیہ وآلہ وسلم نے فرمایا کہ جو کوئی اللہ اور یوم آخرت پر ایمان رکھتا ہو اسے چاہیے کہ وہ اپنے مہمان کی دستور کے موافق خدمت کرے۔ آپ صلی اللہ علیہ وآلہ وسلم سے پوچھا گیا کہ دستور کے موافق کب تک ہے تو آپ صلی اللہ علیہ وآلہ وسلم نے فرمایا ایک دن اور رات۔ اور جو اس سے زائد ہے وہ صدقہ ہے (۴۶) اور مہمان کے لیے میزبان کو زیادہ تنگ کرنا مناسب نہیں۔ (۴۷)

(۲) لا وارث بکریوں کو پکڑا جاسکتا ہے جب تک لا وارث بکری کا مالک نہ آجائے وہ پکڑنے والے کے پاس ہی رہے گی۔

ابن قیم نے یہاں مختلف فقہاء کے اقوال نقل کیے ہیں بعض کے نزدیک وہ ایک سال بکری کو اپنے پاس سے کھلائے اور غنم ضالہ کو محفوظ رکھے اور مالک کے ملنے پر اس سے خرچہ وصول کرے، بعض کے نزدیک اسے بیچ دے اور قیمت مالک کے لیے محفوظ رکھے، بعض کے نزدیک وہ اپنے تصرف میں لائے، ذبح کر کے کھالے، بیچ دے یا جو بھی کرے اسے مالک کو قیمت ادا کرنا ہوگی جبکہ بعض فقہاء کے نزدیک اس کو اختیار ہے کہ جو صورت مناسب ہو ویسا کرے تاکہ بکری کے مالک اور پکڑنے والے دونوں کی رعایت ہو سکے۔

(۳) اونٹ کو پکڑنا جائز نہیں مگر یہ کہ وہ چھوٹا ہو اور بھیڑیے اور اسی طرح کسی درندے وغیرہ سے اپنا بچاؤ

نہ کر سکتا ہو تو اس کا حکم بھی نص کی تنبیہ اور دلالت کے مطابق بکری کا سا ہوگا۔ (۲۸)

ابن قیم نے حجۃ الوداع کا بھی تفصیلی تذکرہ کیا ہے اور آپ صلی اللہ علیہ وآلہ وسلم کے حج کے حوالے سے اختلافی روایات و مسائل پر بھی روشنی ڈالی۔ حجۃ الوداع کی تفصیلات میں بھی ابن قیم کا فقہی مزاج اپنے جوہر دکھاتا نظر آتا ہے محض حجۃ الوداع کے بیان میں مذکور فقہی مسائل کا تذکرہ الگ کتاب کا متقاضی ہے بقول سید ابوالحسن علی ندوی محض حج کا باب اس کتاب کی عظمت اور اس کے مصنف کی امامت اور جلالت قدر کے ثبوت کے لیے کافی ہے۔ (۲۹)

واقعات سیرت سے اخذ و استنباط کے ضمن میں امام ابن قیم نے محض اپنی ذہانت اور نکتہ سنجی پر اعتماد نہیں کیا بلکہ جو مسائل و احکام اخذ کیے ہیں ان پر دلائل بھی قائم کیے ہیں اور قرآن و سنت کی نصوص کو اولیت دیتے ہوئے اپنی رائے کی تائید اور موافقت کے لیے استعمال کیا ہے مثلاً سر یہ سیف المحر کے حوالے سے سمندر کے شکار کے جواز کا جو نکتہ اخذ کیا ہے تو اس پر دلیل بھی قائم کی ہے کہ یہ اس آیت

حرمت علیکم المیتة والدم (۵۰)

”اور تمہارے اوپر حرم کیا گیا ہے مردار اور خون“

کے تحت نہیں آتا کیونکہ اللہ تعالیٰ نے فرمایا ہے کہ:

احل لکم صید البحر و طعامہ (۵۱)

”اور تمہارے لیے حلال ہے سمندر کا شکار اور اس کا کھانا“

صلح حدیبیہ میں آپ صلی اللہ علیہ وآلہ وسلم نے قربانی کے اونٹوں میں سے ایک اونٹ ایسا بھی دیا جو کبھی ابو جہل کی ملکیت میں تھا آپ صلی اللہ علیہ وآلہ وسلم کا مقصد کفار کو جلانا تھا (۵۲) اور اس کی ناک میں چاندی کی نکیل تھی۔ ابن قیم نے آپ صلی اللہ علیہ وآلہ وسلم کے اس فعل سے نکتہ اخذ کیا ہے کہ اللہ کے دشمنوں کو جلانا مستحب ہے اس ضمن میں درج ذیل آیات سے استدلال کیا ہے۔

و مثلہم فی الانجیل کزرع أخرج شطنہ فأزرہ فاستغلظ فاستوی علی سوقہ

یعجب الزراع لیغیظ بہم الکفار (۵۳)

”یہی اوصاف انجیل میں ہیں (وہ) گویا ایک کھیتی ہیں جس نے اپنی سوئی نکالی پھر اس کو

مضبوط کیا پھر موٹی ہوئی اور پھر اپنی نال پر سیدھی کھڑی ہو گئی اور لگی کھیتی والوں کو خوش کرنے تاکہ

کافروں کا جی جلانے۔“

”ذلك بانهم لا يصيبهم ظمأ ولا نصب ولا مخمصة في سبيل الله ولا يظئون موطناً
يعيظ الكفار ولا ينالون من عدو نيلاً الا كتب لهم به عمل صالح. ان الله لا يضيع
اجر المحسنين“ (۵۴)

”یہ اس لیے کہ انہیں اللہ کی راہ میں جو تکلیف پہنچتی ہے پیاس کی یا محنت یا بھوک کی یا وہ
ایسی جگہ چلتے ہیں کہ کافروں کو غصہ آئے یا دشمنوں سے کچھ چیز لیتے ہیں تو ہر بات پر ان کے لیے
عمل نیک لکھا جاتا ہے کچھ شک نہیں کہ اللہ نیکو کاروں کا اجر ضائع نہیں کرتا۔“

روایات سیرت سے استنباط میں دیگر روایات کو بھی بطور دلیل اور وضاحت کے لیے پیش کیا گیا ہے جیسا
کہ وفد بلی کے ضمن میں ضیافت کی حد اور مہمان کے میزبان پر میزبانی کے مختلف مراتب بیان کرتے ہوئے ابی
شریح الخزامی کی روایت سے اپنے استدلال کو تقویت دی ہے (۵۵) ایسی بیسیوں مثالیں کتاب میں موجود
ہیں۔

روایات کی استنادی حیثیت بیان کرتے ہوئے ابن قیم ان پر نقد و جرح بھی کرتے ہیں صلح حدیبیہ میں
آپ صلی اللہ علیہ وآلہ وسلم نے اپنے اصحاب کے ساتھ ذی الحلیفہ پہنچے تو یہاں احرام باندھا۔ ابن قیم نے صلح حدیبیہ
سے فقہی احکام اخذ کرتے ہوئے لکھا ہے کہ عمرہ کا احرام میقات سے باندھنا افضل ہے جیسے کہ حج کا احرام
باندھا جاتا ہے کیونکہ آپ صلی اللہ علیہ وآلہ وسلم نے دونوں (حج و عمرہ) کے لیے یہاں سے احرام باندھا ابن قیم نے
یہاں ایک روایت نقل کی ہے:

من احرم بعمرة من بيت المقدس غفر له مات تقدم من ذنبه ومات اخر وفي لفظ،
كانت كفارة لما قبلها من الذنوب (۵۶)

”جس نے بیت المقدس سے عمرہ کا احرام باندھا اس کے تمام اگلے پچھلے گناہ معاف کر
دیئے جائیں گے اور روایت میں ہے کہ یہ اس کے پچھلے تمام گناہوں کا کفارہ ہوگا۔“
ابن قیم اس روایت کے بارے میں لکھتے ہیں۔

لا يثبت، وقد اضطرب فيه اسناداً و متنناً اضطراباً شديداً (۵۷)

یہ روایت ثابت نہیں ہے اس کی سند اور متن میں شدید اضطراب ہے۔

مسائل کے اخذ و استنباط میں تعارض روایات کی صورت میں تطبیق بھی پیدا کرتے ہیں۔ خلفائے
راشدین اور صحابہ کے طرز عمل کو بطور دلیل لاتے ہیں (۵۸) فقہاء کے اقوال کو دیانت داری سے نقل کر کے

اپنے شیخ ابن تیمیہ کی رائے بھی نقل کرتے ہیں اور ذانی رائے کا بھی اظہار کرتے ہیں اور اپنے شیخ کی رائے کی موافقت کرتے نظر آتے ہیں مثلاً عمرۃ القضاء سے واپسی کے موقع پر حضرت حمزہؓ کی بچی کی تولیت کا مسئلہ پیدا ہوا۔ حضرت علیؓ، حضرت جعفرؓ اور حضرت زیدؓ کی بچی کے دعوے دار تھے تیوں نے اپنے اپنے رشتہ کی بنیاد پر حضرت حمزہؓ کی بچی کی تولیت کا دعویٰ کیا آپ صلی اللہ علیہ وآلہ وسلم نے حضرت جعفرؓ کے حق میں فیصلہ دیا اور فرمایا ”الخالۃ بمنزلۃ الام“ اور یہ آپ صلی اللہ علیہ وآلہ وسلم نے اس بنیاد پر فرمایا کہ حضرت جعفرؓ کی بیوی بچی کی خالہ بھی تھیں۔ ابن قیم نے یہاں مختلف فقہاء کے اقوال نقل کیے ہیں کہ بچی کی حضانت کا حق دار کون ہے۔ امام شافعیؒ، امام مالک، امام ابوحنیفہ اور امام احمد کی رائے کے مطابق خالہ کو چچی پر حضانت کے معاملہ میں اولیت دی جائے گی لیکن امام احمد کے ایک قول کے مطابق چچی خالہ پر مقدم ہے (۵۹) ابن قیم امام احمد کی دوسری رائے کے بارے میں فرماتے ہیں کہ ”وہی اختیار شبیخنا“ (۶۰) اور وضاحت فرماتے ہیں کہ باپ کی جانب سے عورتیں ماں کی طرف سے عورتوں پر مقدم ہوں گی کیونکہ بچے کی ولایت اصل باپ کے لیے ہے وہ تو محض مصلحت، بغرض تربیت اور شفقت کی وجہ سے ماں کو ترجیح دی گئی ہے۔ کیونکہ عورتیں مردوں کے مقابلہ میں اس معاملہ میں زیادہ مضبوط ہوتی ہیں۔ لیکن جب معاملہ محض عورتوں میں ہو یا محض مردوں میں ہو تو اس وقت باپ کی ولایت کو ماں کی ولایت پر ترجیح دی جائے گی جس طرح کہ باپ تمام مردوں سے پہلے ہے اور یہی قول قوی ہے (۶۱) گویا ابن قیم اپنے شیخ کی رائے کی تائید کر رہے ہیں۔

ابن قیم ایک بہت بڑے اصولی بھی تھے اس لیے اخذ مسائل و بیان دلائل کے بارے میں اصولی نکتے بھی زیر بحث لاتے ہیں۔ مثلاً آپ صلی اللہ علیہ وآلہ وسلم کے حضرت میمونہؓ سے نکاح کے بارے میں مختلف روایات ہیں۔ بعض کے نزدیک آپ صلی اللہ علیہ وآلہ وسلم نے عمرہ سے حلت کے بعد نکاح فرمایا۔ دوسرا قول یہ ہے کہ آپ صلی اللہ علیہ وآلہ وسلم نے حالت احرام میں نکاح فرمایا۔ تیسرا قول یہ ہے کہ آپ صلی اللہ علیہ وآلہ وسلم نے احرام باندھنے سے قبل نکاح کیا۔ حضرت ابن عباسؓ کی روایت کے مطابق حضور صلی اللہ علیہ وآلہ وسلم نے حالت احرام میں نکاح کیا۔ (۶۲) جبکہ اس کے برعکس عثمان بن عفانؓ سے روایت ہے کہ آپ صلی اللہ علیہ وآلہ وسلم نے فرمایا:

لا ینکح المحرم لا ینکح ولا یخطب (۶۳)

محرم نہ تو خود نکاح کرے نہ کسی کا نکاح کروائے اور نہ ہی کسی کو پیغام (نکاح) دے۔
ابن قیم لکھتے ہیں کہ اگر یہ تسلیم کر لیا جائے کہ قول (حضرت عثمان بن عفانؓ کی روایت) اور فعل (حضرت ابن عباسؓ کی روایت) میں تعارض ہے تو تعارض قول و فعل میں قول کو فعل پر ترجیح دینا واجب ہے کیونکہ فعل تو

برأت اصلیہ کے مطابق ہوتا ہے اور قول اس کا ناقل ہوتا ہے..... (۶۳)

ابن قیم مقاصد شریعت اور مصلحت عامہ کو بھی سامنے رکھتے ہیں جیسا کہ دس سال سے زائد عرصہ کے لیے کفار سے صلح کے معاہدہ کو جائز قرار دیتے ہوئے لکھا ہے کہ

انه يجوز للحاجة والمصلحة الراجحة (۶۵)

حاجت و مصلحت راجح کے تحت ایسا کرنا جائز ہے۔

اخذ مسائل کے ضمن میں ابن قیم کو جہاں بھی موقع ملا انہوں نے توحید کے پرچار اور کفر و شرک و بدعات کے خاتمہ پر زور دیا ہے مثلاً غزوہ تبوک کے حوالے سے فقہی احکام اخذ کرتے ہوئے مسجد ضرار کے ڈھانے سے استدلال کیا ہے کہ مقامات معصیت و شرک کی تخریب و انہدام جائز ہے (۶۶) نیز وفد ثقیف کے قبول اسلام اور ان کے بتوں اور بت خانے کے انہدام سے بھی ایسے مزارات کے انہدام اور گرانے کا جواز نکالتے ہیں جہاں پر شریکہ اعمال ہوں اور صاحب مزار کو اللہ کا شریک ٹھہرایا جاتا ہو ابن قیم ایسے مقامات کو گرانا واجب قرار دیتے ہیں۔ (۶۷)

مندرجہ بالا صفحات میں صرف سیرت نبوی صلی اللہ علیہ وآلہ وسلم کے ضمن میں اخذ کردہ احکام و مسائل کے حوالے سے صاحب زاد المعاد کے منہج و اسلوب پر بات کی گئی ہے۔ الھدی النبوی فی العبادات، الطب النبوی صلی اللہ علیہ وآلہ وسلم، اقصیٰ النبی صلی اللہ علیہ وآلہ وسلم اور الفضائل والآداب کے بیان میں مذکور فقہی احکام اور منہج و اسلوب کو زیر بحث نہیں لایا گیا علاوہ ازیں کتاب میں تفسیری، لغوی، نحوی، تاریخی اور کلامی مباحث کی اچھی خاصی تعداد موجود ہے مصنف کے مطابق یہ کتاب حالت سفر میں لکھی گئی ہے (۶۸) ”جب دل تھکا ہوا تھا، علم کی پونجی قلیل تھی، قلب منتشر و پراگندہ تھا اور کتابیں دستیاب نہیں تھیں“ (۶۹) شاید یہی وجہ ہے کہ ایک موضوع سے متعلق بحثیں کتاب کے مختلف اجزاء میں موجود ہیں اور اس انتشار مباحث نے تکرار مباحث کی کیفیت پیدا کی ہے۔

مابعد سیرت نگاری پر زاد المعاد کے اثرات

شروحات احادیث کے علاوہ کتب سیرت کے حوالے سے اگر دیکھا جائے تو زاد المعاد ایک ایسی کتاب ہے جس میں فقہ السیرة کے اسلوب کو نہایت مرتب، منظم اور مفصل انداز میں اختیار کیا گیا ہے۔ امام ابن قیم نے غزوات و سرایا اور وفود کے تذکرہ میں جن فقہی نکات کو اخذ کیا ہے اور وقائع سیرت کی جو حکمتیں بیان کی ہیں ابن قیم کے بعد آنے والے شارحین احادیث و سیرت نگاران سرور عالم اس سے کسی طور مستغنی نہیں ہو سکے۔ یہاں تک کہ ابن حجر کے ہاں بھی زاد المعاد کی فقہی بحثوں سے بھرپور استفادہ کیا گیا ہے۔ بعد کے سیرت

نگاروں نے واقعات سیرت کے ضمن میں اگر ایک طرف شرح النووی اور فتح الباری پر انحصار کیا ہے تو دوسری طرف زاد المعاد کی فقہی مباحث اور فقہی فوائد و استنباطات کو سامنے رکھتے ہوئے اپنی کتب میں فقہ السیرۃ کے اسلوب کو اپنایا ہے۔ واقعات سیرت سے باقاعدہ عنوان قائم کر کے التزاماً فقہی احکام اور حکمتیں اخذ کرنا صرف ابن قیم کا ہی خاصہ ہے جسے بعد میں باقاعدہ طور پر اختیار کر لیا گیا۔ دور جدید کی عرب سیرت نگاری اور برصغیر کی کتب سیرت میں فقہ السیرۃ کے اسلوب کا بلجا و مادی زاد المعاد ہی ہے اگرچہ بعض جگہ ابن قیم کا حوالہ دیا گیا ہے اور بعض جگہ ایسا نہیں کیا گیا چنانچہ یہ بات بلا خوف تردید کہی جاسکتی ہے کہ زاد المعاد کے بعد (۷۰) لکھی جانے والی کتب سیرت میں فقہی استنباط و فوائد اور اسرار و حکم کا ایک نہایت اہم اور بنیادی ماخذ زاد المعاد ہے۔

حوالہ جات و حواشی

(۱) فقہ السیرۃ کی اصطلاح میں بہت وسعت اور پھیلاؤ ہے جس میں عقائد سے لے کر کلامیات تک اور سیاسیات سے لے کر اجتماعیات تک سیرت کے تمام پہلوؤں کا احاطہ کیا جاسکتا ہے علاوہ ازیں بعض حضرات نے روایات سیرت کے حوالے سے روایت و درایت کے اصولوں اور سیرت نگاری کے ماخذ و مصادر کی تنقیح اور اصول سیرت نگاری کے اطلاق کو بھی فقہ السیرۃ کا نام دیا ہے۔ (دیکھئے: مبارکپوری، قاضی اطہر، تدوین مغازی و سیر، لاہور، دار النوادر غزنی سٹریٹ، ۲۰۰۵۔ مقدمہ از عبد الجبار شاہ، ص۔ ظ) ”عمومی اعتبار سے ”فقہ السیرۃ“ کی اصطلاح سیرت طیبہ کے مختلف گوشوں اور پہلوؤں کے متعلق ہو جاتی ہے اس کا تعلق فقہیات سیرت سے بھی ہو سکتا ہے، کلامیات سیرت کی تحقیق بھی اس میں داخل ہے، سیرت کے ادبی و اجتماعی پہلوؤں کا فہم بھی فقہ السیرۃ کہلایا جاسکتا ہے سیرت کے احداث و وقائع کی تحلیل و تاویل، جس کو مشکلات سیرت کا حل کہا جاتا ہے۔ فقہ سیرۃ کا ایک باب ہے۔ سیرت سے متعلق اعلام و اوطان کا تعارف بھی فقہ السیرۃ کا میدان ہے۔ منتقدین کی سیرت نگاری میں ان تمام گوشوں سے بحث کی گئی ہے بلکہ بعض کتب کو ان سب جوانب کی جامع کے طور پر دیکھا جاسکتا ہے۔ (دیکھئے: ہاشمی، شاہ معین الدین، ڈاکٹر، بیسویں صدی میں فقہ السیرۃ کا رجحان، فکر و نظر، سہ ماہی، اسلام آباد، ادارہ تحقیقات اسلامی بین الاقوامی اسلامی یونیورسٹی، جلد ۴۹، شمارہ ۲-۳، اکتوبر۔ دسمبر۔ جنوری۔ مارچ، ۲۰۱۲ء، ص۔ ۱۱۲)

(۲) اس حوالہ سے تفصیلی بحث دیکھئے:

- (i) الجوزی، عبدالملک بن عبداللہ بن یوسف، أبو المعالی، الإمام الحرمین، (۲۷۸ھ)، البرهان فی اصول الفقہ، طبع علی نفقہ صاحب السمو الشیخ خلیفہ بن حمد، آل ثانی، امیر دولة قطر، الطبعة الأولى۔ ۱۳۹۹ھ-۲۸۷/۱
- (ii) الشوکانی، محمد بن علی، الحافظ الامام، (۱۲۵۰ھ)، ارشاد الفحول الی تحقیق الحق من علم الاصول، تحقیق، الدكتور شعبان محمد اسماعیل، القاہرہ، مطبعة المدنی ۱۴۱۳ھ/۱۹۹۲ء، ۱۶۵/۱
- (ii) زکشی، بدرالدین محمد بن بہادر بن عبداللہ (۷۹۴ھ)، البحر المحیط فی اصول الفقہ، الکویت، وزارة الاوقاف والشؤون الاسلامی، ۱۴۱۳ھ/۱۹۹۲م، ۱۷۶/۴
- (iv) الفراء البغدادی، محمد بن الحسین، قاضی اَبی یعلیٰ، (م ۴۵۸ھ)، العدة فی اصول الفقہ، تحقیق وشرح، الدكتور أحمد بن علی سیر المبارکی، الرياض، الطبعة الاولى ۱۴۰۰ھ/۱۹۸۰ء، ۵۳۲/۱
- (v) القرانی، شہاب الدین أبو العباس احمد بن ادريس (۶۸۴ھ)، الاحکام فی تميز الفتاوی عن الاحکام وتصرفات القاضی والامام مطبعة الأ نوار، ۱۳۵۷ھ/۱۹۳۸م، ص ۲۷
- (vi) القرانی، احمد بن ادريس شہاب الدین (۶۸۴ھ)، الذخیرہ، بیروت، دار الغرب الاسلامی، ۱۹۹۴ء، ۱۵۷/۶
- (۳) اس حوالے سے دیکھیے: السلمی، محمد بن صالح، الدكتور، مسائل فی منہج دراسة السیرة النبویة، دار ابن الجوزی، ص ۱۸-۲۵
- (۴) عام طور پر کتب فقہ مسائل دینیہ کا منبع و مصدر سمجھی جاتی ہیں۔ فقہاء کی باقاعدہ کتب فقہ اور ان میں موجود فقہی احکام کی حیثیت و مقام و مرتبہ اپنی جگہ مگر سیرت نگاروں کے اخذ کردہ احکام بھی کسی طور کم اہمیت کے حامل نہیں۔ یہ لوگ محض سیرت نگار نہیں تھے، بلکہ اس کے ساتھ ساتھ وقت کے محدث، مؤرخ، نحوی، مفسر اور بلند مرتبہ فقیہ تھے۔ راویوں کے احوال کی معرفت اور ان سے مروی روایات کی صحت کی شرائط سے پوری طرح واقف تھے اور روایات پر حکم لگانے اور ان میں فرق کرنے کی صلاحیت بدرجہ کمال رکھتے تھے۔ لہذا ان کی فقہی آراء، قطع نظر کہ وہ آراء انہوں نے اپنی کتب فقہ میں دی ہیں یا کتب سیرت میں، کو کسی طور نظر انداز نہیں کیا جاسکتا۔ ان سیرت نگار حضرات میں سے بعض تو خود کسی فقہی مسلک و مذہب کے امام یا پیچان ہیں۔
- سیرت اور فقہ کا بہت گہرا تعلق ہے شریعت کے احکام کا دار و مدار (قرآن، حدیث و سنت اور)

سیرت مبارکہ پر ہی ہے۔ لہذا سیرت نگاروں کے اخذ کردہ احکام بہت اہمیت کے حامل ہیں۔ اگرچہ بعض حضرات نے سیرت نگاروں کی فقہی حیثیت کو ماننے سے انکار کیا ہے جو کہ درست نہیں۔ ڈاکٹر یاسین مظہر صدیقی لکھتے ہیں۔

”سیرت نگاروں کے طبقہ کو بعض اہل فکر نے حدیث و سنت کے تشریحی دائرے سے باہر کر دیا ہے وہ نہ صرف ان کو اہل حدیث اور ماہرن نہیں تسلیم کرتے بلکہ ان کے سیرتی بیانات کو حدیث و سنت سے خارج سمجھتے ہیں، حقیقت میں یہ صحیح نہیں ہے اور نہ جامع، ان کے اساطین و اکابر جیسے امام محمد بن اسحاق (۸۰-۱۵۰/۷۷۷) اور متعدد دوسروں کو ”امیر المؤمنین فی الحدیث“ بھی کہا گیا ہے اور ان کی روایات سیرت کو حدیث میں بھی لیا گیا ہے، ان میں سے بعض کی روایات کو خاص کر مغازی و سیر میں امام بخاری جیسے جلیل القدر محدثین کرام نے بھی قبول کیا ہے۔ لہذا ان کی فنی حیثیت اور تشریحی جلالت تسلیم شدہ ہے“ (دیکھیے: صدیقی، محمد یاسین مظہر، پروفیسر ڈاکٹر، (پ ۱۹۴۴ء)؛ قبل بعثت اعمال و سنن نبویؐ کی دینی حیثیت، مشمولہ: معارف (مرتبہ: اشتیاق احمد ظلی)، جلد نمبر ۱۸۳، عدد، ۶، اعظم گڑھ (یو پی)، دارالمصنفین شبلی اکیڈمی، جمادی الثانی، ۱۴۳۰ھ بمطابق جون ۲۰۰۹ء، ص ۲۰۸)

- (۵) ابن قیم کے تفصیلی حالات، اساتذہ و تلامذہ، علم فضل اور تصانیف وغیرہ کے لیے دیکھئے:
- (i) الصفدی، صلاح الدین خلیل (۷۶۴ھ)، الوافی بالوفیات، بیروت، دار احیاء التراث العربی، ۱۴۲۰ھ، ۲۰۰۰ء، ۱۹۵/۲-۱۹۷
- (ii) ابن کثیر، عماد الدین ابوالفداء اسماعیل (۷۷۴ھ)، البدایہ والنہایہ، بیروت، مکتبۃ المعارف، ۱۴۰۶ھ، ۱۴/۲۳۷-۲۳۵
- (iii) الأناکلی، جمال الدین ابی المحاسن یوسف بن تغری بردی (۸۷۴ھ)، النجوم الزاهرة فی ملوک مصر والقاهرة، بیروت، دارالکتب العلمیہ، ۱۴۱۳ھ، ۱۹۹۲-۱۹۵/۱۰
- (iv) زین الدین، عبدالرحمن بن شہاب الدین احمد (۷۹۵ھ)، الذیل علی طبقات الختابة لابن رجب، بیروت، دارالمعرفة، (سن) ۲/۴۳۸-۲۵۲
- (v) ابن حجر، العسقلانی، احمد بن علی بن محمد بن احمد (۸۵۲ھ)، الدرر الکامنة، فی اعیان الملائة الثامنة، بیروت، دارالکتب العلمیہ، ۱۴۱۸ھ، ۱۹۹۷ء، ۳/۲۴۳

- (vi) ابن ناصر الدین ، محمد بن ابی بکر (۸۴۲ھ)، الرد الوافر، بیروت، المکتب الاسلامی، ۱۳۲۶ھ/۲۰۰۵-۱۵۰ ص
- (vii) ابن العماد الحسنبلی، عبدالحی بن احمد (۱۰۸۹ھ)، شذرات الذهب فی اخبار من ذهب، بیروت، دارالمسیرة، ۱۳۹۹ھ/۱۹۷۹ء، ۶/۱۶۸-۱۷۰
- (۶) ابن قیم الجوزیہ، شمس الدین ابی عبداللہ محمد بن ابی بکر بن ایوب (۷۵۱ھ)، زاد المعاد فی ہدی خیر العباد، تحقیق، شعیب الارنؤوط، دمشق، مؤسسة الرسالة ناشرین، ۱۴۳۱ھ/۲۰۱۰ء، ۳۱۳/۱
- (۷) ایضاً، ۷۰/۱ ایضاً، ۱۸/۳ (۸)
- (۹) ۱۴۶/۳، ۸۸/۳ (۱۰) ۱۴۶/۳، ۹۱/۳
- (۱۱) ۶۰۰/۳، ۱۱۶/۱
- (۱۲) الشامی، صالح احمد، الامام ابن قیم الجوزیہ، دمشق، دارالقلم، ۱۴۲۹ھ/۲۰۰۸ء، ص ۲۶۲-۲۶۶
- (۱۳) الندوی، ابوالحسن علی (۱۴۲۰ء)، تاریخ دعوت و عزیمت، کراچی، مجلس نشریات اسلام، (س ن) ۳۶۵/۲
- ☆ اسی ضرورت کو پیش نظر رکھتے ہوئے صالح احمد الشامی نے زاد المعاد فی ہدی خیر العباد میں سے حصہ سیرت کو ”سیرة خیر العباد“ کے نام سے الگ کیا ہے جسے المکتب الاسلامی بیروت نے ۱۴۲۱ھ/۲۰۰۰ء میں شائع کیا۔ کتاب میں سیرت سے متعلقہ مباحث کو روایتی ترتیب کے تحت یکجا کر دیا گیا ہے جو کہ زاد المعاد میں مفقود تھی۔
- (۱۴) ابن قیم، زاد المعاد-۱۰۲/۳ امام حاکم نے اس روایت کی استنادی حیثیت کے متعلق لکھا ہے کہ
 هذا حدیث صحیح الاسناد و لم یخرجا، (دیکھئے: الحاکم، ابی عبداللہ محمد بن عبداللہ الحافظ، النیسابوری، الإمام، (۴۰۵ھ)، المستدرک علی الصحیحین و بذیلہ التلخیص للحافظ الذہبی، بیروت، دارالکتب العلمیہ۔ (س ن) ۱۴۰۲/۲) ابوعبید، القاسم بن سلام، کتاب الأموال، مکتة المکرمة، دارالہباز للنشر والتوزیع، ۱۴۰۶ھ/۱۹۸۶ء، ص ۱۲۶
- (۱۵) ابن قیم، زاد المعاد، ۱۹۷-۲۱۷ (۱۶) ایضاً، ۱۹۶/۳-۲۱۶
- (۱۷) ایضاً، ۲۳۶/۳-۲۳۰ (۱۸) ایضاً، ۱۱۸/۳-۱۲۰
- (۱۹) صحیح المسلم، باب القسامۃ، باب حکم الحاربین والمرتدین، رقم الحدیث، ۴۴۳۶ صحیح البخاری، کتاب

- الزكاة، باب استعمال إبل الصدقة وألبانها لابناء السبيل، رقم الحديث ۱۴۳۰ء
- (۲۰) ابن قیم، زاد المعاد، ۲۵۵/۳ ایضاً، ۲۵۵/۳-۲۶۷
- (۲۲) ایضاً، ۲۷۶/۳ (۲۳) ایضاً، ۳۰۱/۳-۳۱۳
- (۲۴) ایضاً، ۳۲۳/۳-۳۲۵ (۲۵) ایضاً، ۳۲۳/۳-۳۲۷
- (۲۶) ایضاً، ۳۷۹/۳-۴۰۸ (۲۷) ایضاً، ۳۶۹/۳-۴۰۸
- (۲۸) ایضاً، ۴۱۸/۳-۴۳۳ (۲۹) ایضاً، ۴۳۹-۴۴۵
- (۳۰) ایضاً، ۴۸۸/۳-۵۰۱ (۳۱) ایضاً، ۵۰۱/۳-۵۱۸
- (۳۲) ایضاً، ۵۲۵/۳ (۳۳) ایضاً، ۵۳۱/۳
- (۳۴) ایضاً، ۵۳۶/۳ (۳۵) ایضاً، ۵۴۰/۳
- (۳۶) ایضاً، ۵۴۸/۳ (۳۷) ایضاً، ۵۵۷/۳
- (۳۸) ایضاً، ۵۷۳/۳ (۳۹) ایضاً، ۵۸۲/۳
- (۴۰) ایضاً، ۵۹۴/۳
- (۴۱) صحیح مسلم، کتاب السلام، باب التعمير من شیطان الوسوسة فی الصلوة، رقم الحديث ۵۸۶۸
- (۴۲) ایضاً، ۵۲۲/۳ (۴۳) ایضاً، ۵۲۵/۳-۵۲۶
- (۴۴) ایضاً، ۵۷۴/۳-۵۷۵/۳ عیون الأثر ۳۱۵/۲، الکلاعی، أبو الریح سلیمان بن موسی، الاکتفاء بما تضمنه من مغازی رسول اللہ واثلاثه الخلفاء، بیروت، عالم الکتب- دار النشر، ۱۴۱۷ھ/۲۷۹
- (۴۵) ایضاً، ۵۷۴/۳-۵۷۵
- (۴۶) صحیح البخاری، کتاب الأدب، باب من كان یومن بالله والیوم الآخر فلا یؤذ جاره، رقم الحديث ۵۶۷۳
- (۴۷) ایضاً، ۵۷۳/۳ (۴۸) ایضاً، ۵۷۷/۳
- (۴۹) الندوی، تاریخ دعوت و عزیمت ۳۵۹/۲ (۵۰) المائدہ: ۳
- (۵۱) المائدہ: ۶۹
- (۵۲) الطبرانی، سلیمان بن احمد (۳۶۰ھ) المعجم الکبیر- تحقیق و تخریج، حمی عبد المجید السلفی، الطبعة الثانیة (مقام اشاعت و تاریخ و اشاعت درج نہیں) ۳۷۸/۱۱

- (۵۳) الفتح: ۲۹ (۵۳) التوبة: ۱۲۰
- (۵۵) ایضاً ۵/۳-۵۷۷/صحیح البخاری، کتاب الأدب، باب من كان يومن بالله واليوم الآخر فلا يؤذ جاره، رقم الحدیث ۵۶۷۳
- (۵۶) زاد المعاد ۳/۲۶۷ سنن ابن ماجہ، کتاب المناسک، باب من أهل بعمرة من بيت المقدس، رقم الحدیث، ۳۰۰۲
- (۵۷) ایضاً ۳/۲۶۷ (۵۸) ایضاً ۳/۳۸۳
- (۵۹) حضانت کے معنی و مفہوم، احکام و مسائل، عورتوں اور مردوں کے حق حضانت کی ترتیب و شرائط نیز مالکیہ، شافعیہ، حنابلہ اور حنفیہ حضرات کے درمیان حق حضانت سے متعلق پائے جانے والے اختلاف کے لیے تفصیلی بحث دیکھئے: وہبۃ الزحیلی، ا.د.، الفقہ الاسلامی وادلتہ، سوریتہ - دمشق، دارالفکر، س.ن. ۲۰۱۰ء، ۶۷-۳۲
- (۶۰) زاد المعاد، ۳/۳۳۲ ابن تیمیہ، تقی الدین احمد بن عبد الحلیم، (۷۷۷ھ)، مجموع فتاویٰ شیخ الاسلام احمد بن تیمیہ، جمع و ترتیب، عبدالرحمن بن محمد بن قاسم العاصمی، تصویر طبعۃ الأولى - ۱۳۹۸ھ، ۱۳۲/۳۲-۱۲۷-۱۳۲
- (۶۱) ایضاً
- (۶۲) ایضاً ۳/۳۲۹ صحیح البخاری، أبواب الاحصار و جزاء الصيد، باب تزویج المحرم، رقم الحدیث، ۱۷۴۰
- (۶۳) ایضاً ۳/۳۳۰ صحیح مسلم، کتاب الزکاح، باب تحريم نکاح المحرم و کراهة خطبته، رقم الحدیث، ۳۵۱۲
- (۶۴) زاد المعاد ۳/۳۳۰ (۶۵) ایضاً ۳/۳۷۱
- (۶۶) ایضاً ۳/۵۰۰ (۶۷) ایضاً ۳/۵۲۶
- (۶۸) مولانا ابوالحسن علی ندوی فرماتے ہیں کہ مصنف کا یہ بیان اگر کتاب کی ابتداء اور بعض ابواب و فصول کے متعلق ہے تو چنداں موجب حیرت نہیں لیکن اگر پوری کتاب کے متعلق ہے تو یہ نہایت حیرت انگیز بات ہے، اس لیے کہ کتاب میں حدیث کے متون و اسانید اور رجال کی جو مفصل بحثیں، سیرت و تاریخ کی جو جزئیات اور مسائل و احکام میں جو محدثانہ و فقیہانہ کلام ہے اس سے ایک عام ناظر یہی اندازہ کر سکتا ہے کہ یہ کتاب ایک نہایت وسیع و عظیم الشان کتب خانہ میں بیٹھ کر تصنیف کی گئی ہے اگر یہ صحیح ہے کہ ساری کتاب حالت سفر میں لکھی گئی ہے تو یہ تسلیم کرنا پڑتا ہے کہ اس کے

مصنف کو علوم اسلامیہ، بالخصوص حدیث و فقہ پر حیرت انگیز عبور حاصل تھا اور علوم دینیہ کا کتب خانہ ان کے سینہ میں محفوظ تھا اور وہ اپنی قوتِ حفظ و استحضار میں محدثین کی بارگاہ اور اپنے باکمال و نادرہ روزگار استاد کے صحیح جانشین و نمونہ تھے۔ (دیکھیے: تاریخ دعوت و عزیمت - ۲/۳۵۰)

(۶۹) زاد المعاد، ۷۰/۱

(۷۰) زاد المعاد سے پہلے لکھی جانے والی کتب سیرت میں جوامع السیرۃ، الدرر، الروض الانف اور عیون الاثر وغیرہ ہیں ان کتب سیرت میں الروض الانف بہت اہم ہے۔ متاخرین کی تمام کتب سیرت میں فقہی نکات کے سلسلے میں امام سہیلی کی کتاب سے بھی خاصا استفادہ کیا گیا ہے۔ جبکہ امام سہیلی نے خود مالکی ہونے کی بنیاد پر دو مالکی حضرات کی شروح سے خاصا اخذ کیا ہے ان میں سے ایک شرح توابن بطلال کی شرح صحیح البخاری لابن بطلال ہے جبکہ دوسری شرح قاضی عیاض کی اِکمال المعلم بقواد المسلم ہے۔